


L-ISTATWA TITULARI TA' SAN PIETRU U SAN PAWL TAGHĦLAQ 125 SENA FOSTNA

Kitba ta' Anton Said




L-Istatwa Titulari ta' San Pietru u San Pawl din is-sena ghalqet 125 sena fostna. Kien f'Lulju tas-sena 1881, li l-Kappillan Dun Ġwann Camilleri, wara erba' xhur biss li ha t-tmexxija tal-parroċċa tan-Nadur, il-parroċċa li fiha twieled u tghammed, wasal fi ftehim mad-ditta Galard et Fils ta' Marsilja, u kkummissjona l-istatwa artistika ta' San Pietru u San Pawl. Iz da kif waslet l-għażla għal għamla unika ta' din l-istatwa? Kif intgħażlet id-ditta Galard et Fils, u x'sorpriza kellhom in-Nadurin 125 sena ilu?

Il-Kappillan Naduri Dun Ġwann Camilleri jibqa' maghruf għaliex bis-saħħa tieghu, fis-seklu dsatax, f'Għawdex ingiebu numru ta' statwi minghand id-ditta Galard et Fils, fosthom tliet statwi titulari. Kien fis-sena 1863, ftit wara l-hatra tieghu ta' Kappillan tal-parroċċa taż-Żebbuġ, li wara li kien kiseb it-tagħrif meħtieġ dwar din id-ditta minghand xi Għawdxin emigranti fi Franza, il-Kappillan Camilleri kkummissjona l-istatwa ta' Marija Assunta għal din il-parroċċa. Lura fiż-żmien meta kien gie mahtur Kappillan tal-parroċċa tax-Xaghra, Dun Ġwann Camilleri kien ukoll ikkummissjona l-istatwa tant helwa ta' Marija Bambina, titular ta' din il-parroċċa. Fis-26

ta' Mejju 1878, meta l-knisja Parrokkjali tax-Xaghra Giet ikkonsagrata, f'dan il-jum kienet ukoll tbierket l-istatwa ta' Marija Bambina.

Lura bhala Kappillan fil-parroċċa tieghu tan-Nadur, Camilleri, imqanqal bis-suċċess li kien kiseb fil-parroċċi preċedenti, dlonk hass in-nuqqas ta' l-istatwa titulari. Għaldaqstant ftit xhur wara l-hatra tieghu, ikkummissjona l-istatwa titulari ta' San Pietru u San Pawl. Fl-14 ta' Lulju 1881, kien diġa' sar il-ftehim, u tissemma l-ispiza ta' 300 skud li d-ditta Galard et Fils kienet talbet għal dan ix-xogħol. Mikiel Caruana li kien qarib tal-kappillan Camilleri offra nofs il-hlas ta' din l-istatwa. Huwa hareġ minn butu 150 skud għall figura ta' San Pietru. L-abbozz propost, fis-sena msemmija kien diġa' ntbagħat fin-Nadur, iżda dan ma kienx skond dak mixtieq. Għalhekk Dun Ġwann Camilleri, permezz ta' disinni magħmula minu stess, ta' idea ġenerali lil Galard et Fils ta' kif kellha issir din l-istatwa. L-istatwa ta' San Pietru u San Pawl inhadmet fi żmien qasir u fis-sena 1882, kienet tinsab fin-Nadur. Pjanċa żghira taht il-persuna ta' San Pawl bil-kliem Galard Statuaire Marseille, u kliem ieħor simili b'żebgħa hamra ta' Galard Marseille jindikaw minn min, u fejn inhadmet din l-istatwa.



Meta nkixfet, l-istatwa ta' San Pietru u San Pawl intgħoġbot immensament. Izda b'sorpriża, hekk kif inharġet mill-kaxxa li kienet stivata fiha, instab li fuq in-naħa ta' wara ma kinitx indurata. Minhabba l-kobor tagħha, l-istatwarji franċiżi hasbu li din kienet ser titpoġġa ġewwa niċċa u mhux biex tinĠarr proċessjonalment. Għalhekk, tqabba il-Kapuċċin Patri Ġwannbattista Mamo, li b'sengħa kbira komplax-xogħol ta' induratura fuq l-istess linji. Mitt sena wara l-miġja ta' din l-istatwa, inhadmet replika eżatta tagħha mill-istatwarju Michael Camilleri Cauchi. Fit-13 ta' Ġunju 1981, l-Isqof t'Għawdex Nikol Cauchi bierek din l-istatwa ġdida ta' San Pietru u San Pawl li kienet ġiet ikkommissjonata mill-komunitaċ Nadurija fl-Awstralja. F'Ġunju ta' hamsa u għoxrin sena ilu (1982) din l-istatwa żżanznet fil-festa ta' l-Imnarja li tiġi ċċelebrata ta' kull sena f'Melbourne. Kienet l-ewwel statwa minn fost hafna li saru wara għal dan il-kontinent, fejn diversi festi maltin jiĠu ċċelebrati mill-komunitaċ maltija mferrxa f'dan il-pajjiż.



L-isem tal-Kappillan Dun Ġwann Camilleri, bla dubju ta' xejn jibqaċ marbut ma' din l-istatwa tant għal qalb in-Nadurin, li skond hsbijietu din ġiet komposta. Huwa halla isem għaliex fi żmien, il-parroċċa tan-Nadur saret waħda Arċipretali (1893), u Kolleġġjata Insinji (1894). Mitt sena ilu, fl-aħħar snin ta' hajtu, Dun Ġwann, issa Arċipriet, kien poġġa l-ewwel ġebbla tat-tkabbir tal-knisja prezenti. Fl-1907 ingħata bidu għall-bini fuq stil rinaxximentali tas-seklu sbatax, tal-faċċata, n-navi u koppla ta' dan it-tempju monumentali ddedikat lill-Prinċipijiet ta' l-Appostli San Pietru u San Pawl.

L-Arċipriet Dun Ġwann Camilleri miet fil-31 ta' Mejju 1910, fl-ghomor ta' 80 sena. Huwa kien il-Kappillan li rabat ismu għall-hidma li wettaq mal-parroċċi taż-Żebbuġ, tax-Xaghra u dik tiegħu tan-Nadur. Kien il-Kappillan li permezz tal-miġja ta' l-istatwi titulari ta' dawn it-tliet parroċċi, huwa sar tant maħbub. Hu kien dak li mxxielu jnissel ferh u mhabba dejjiema minn bosta ġenerazjonijiet lejn dawn ix-xbihat qaddisa.

Illum in-Nadurin din il-ġrajja memorabbli ta' 125 sena ilu qegħdin ifakkru b'imhabba u b' tant għożża.

Referenzi u Ritratti: Arkivju Kolleġġjata Bazilika Nadur.

BERNANDY
SUPERMARKET

Your Shop - Your Choice

Pjazza Dun Martin Camilleri,
Nadur - Gozo. Tel. 2156 5546